

اسیرانِ راہِ مولا

تحریر: محمد سلطان ظفر (کینیڈا)

چند دن قبل خاکسار نے اپنے ایک عزیز کو (جن کا نام اُن کی حفاظت کے پیشِ نظر بیان کرنا مناسب نہیں) پاکستان فون کیا تو وہ چند ایسے احباب کے ساتھ تھے جن سے فون پر بات کر کے میرا ایمان حقیقی معنوں میں تازہ ہو گیا۔ اس گفتگو کا احوال سنانے سے پہلے مناسب ہو گا کہ خاکسار اس گفتگو کا پس منظر بیان کر دے۔

مئی 2014 میں بھونیوال ضلع شیخوپورہ میں ایک مخالفِ جماعت نے اپنی دکان پر جماعت مخالف اشتہار لگائے جس کی بناء پر اس دکاندار کی چند احمدی احباب سے تلخ کلامی ہو گئی۔ اسی دکاندار نے 13 مئی 2014ء کو اشتہار پھاڑنے کا بے بنیاد الزام لگا کر 14 احبابِ جماعتِ مکرم خلیل احمد صاحب، مکرم مبشر احمد صاحب، مکرم غلام احمد صاحب اور مکرم احسان احمد صاحب کے خلاف تھانہ شرقپور شریف ضلع شیخوپورہ میں ایف سی آر نمبر 291 کے تحت، زیر دفعہ 295 A- مقدمہ درج کروادیا۔ اندراج مقدمہ کے ساتھ ہی مکرم خلیل احمد صاحب کے ساتھ چند دیگر احبابِ جماعت، جو کہ مقدمہ میں نامزد بھی نہ تھے کی گرفتاری عمل میں آئی۔ جبکہ دیگر تین نامزد ملزمان پس منظر میں ہونے کی وجہ سے گرفتار نہ ہو سکے۔

16 مئی 2014ء کو ایک انیس / بیس سالہ طالب علم سلیم قادری نے تھانہ شرقپور شریف میں داخل ہو کر، حوالات تک رسائی حاصل کر کے، مکرم خلیل احمد صاحب کو پستول سے فائرنگ کر کے شہید کر دیا۔ قاتل کے خلاف دہشت گردی کی دفعات کے تحت مقدمہ درج ہوا تاہم بعد میں مذہبی تنظیموں کی طرف سے دی گئی دھمکیوں کے نتیجے میں عدالت نے دہشت گردی کی دفعات ختم کر دیں۔

18 جولائی 2014ء کو دیگر مذکورہ بالا نامزد ملزمان نے بھی گرفتاری پیش کر دی۔ ان میں مکرم خلیل احمد شہید کے بیٹے مکرم احسان احمد صاحب بھی شامل تھے۔ یہ تینوں ملزمان آپس میں کزن تھے۔ گرفتاری کے بعد مقدمہ کی سماعت ایڈیشنل سیشن کورٹ فیروز والا ضلع شیخوپورہ میں شروع ہوئی تو مخالفین کی درخواست پر عدالت نے مارچ 2015ء کو بے بنیاد توہینِ رسالت کا الزام لگا کر دفعہ 295 C- کا اضافہ کر دیا۔ حقیقت یہ تھی کہ مدعی مقدمہ کی کریا نہ کی دکان تھی اور اس نے جماعت مخالف اشتہار لگا رکھے تھے جس کو جواز بنا کر باہمی تلخ کلامی ہوئی تھی۔ مدعی نے اشتہار پھاڑنے کے بے بنیاد الزام لگا کر مقدمہ قائم کروادیا تھا۔

11 اکتوبر 2017ء کو ایڈیشنل سیشن جج میاں جاوید اکرم نے ان تینوں ملزمان کو سزائے موت سنادی اور ملزمان کو شیخوپورہ جیل سے ساہیوال جیل منتقل کر دی گیا۔ اس فیصلہ کے خلاف ہائی کورٹ میں اپیل دائر کی گئی۔

پاکستانی معاشرے میں ایسے افراد جن پر مذہبی توہین کا الزام لگ جائے، خواہ وہ بعد میں غلط ہی ثابت ہو، پاکستان میں رہنا ناممکن ہو جاتا ہے اور مقدمہ کے بعد گرفتاری کی صورت میں جیلوں میں عدم تحفظ کا احساس باہر سے زیادہ بڑھ جاتا ہے اور ضمن میں جیلوں میں کئی سنگین واقعات ہو چکے ہیں جن کا ان افراد کو بھی سامنا رہا۔ ملزمان کی بیرک کے باہر ”ملزمان توہینِ رسالت“ کا بورڈ لگایا جاتا جس کو دیکھ کر ہر کوئی نفرت کا اظہار کرتا۔ بلکہ یہاں تک کہ ملاقات کیلئے آنے والے عزیز و اقارب جب جیل آکر اپنی رجسٹریشن کرواتے تو ان سے اونچی آواز میں پوچھا جاتا کہ کیا آپ نے توہینِ رسالت

کے ملزمان سے ملاقات کرنی ہے؟ کیا رشتہ ہے آپ کا، ان قیدیوں سے؟ اور آخر پر اعلان ہوتا ”توہین رسالت کے قیدیوں سے ملاقات کے لئے آنے والے الگ آجائیں“ اور ان کو پولیس کی نگرانی میں متعلقہ بلاک تک لے جایا جاتا۔ ایک چکی میں کئی کئی افراد کو اکٹھے بند کیا جاتا، رفع حاجت کے لئے اندر ہی بغیر پردہ کے ایک ٹوائٹ ہوٹا۔ المختصر جیل کے اندر جسمانی و ذہنی اذیتوں کا ایک لاتناہی داستان ہے۔

اسی اسیری کے دوران مکرم احسان احمد صاحب (جن کے والد صاحب حوالات میں ہی شہید کر دیئے گئے تھے) کی والدہ محترمہ اپنے بیٹے کے غم اور صدمہ میں مالک حقیقی سے جالیں اور بیٹے کو نہ تو پیروں پر رہائی ملی نہ ہی وہ اپنی والدہ کا آخری دیدار کر سکا۔ بلکہ اس کو اطلاع بھی ایک ہفتہ بعد ہوئی جب ملاقات کے مقررہ دن احباب سے ملاقات ہوئی۔

مکرم احسان احمد صاحب کی شادی ان کی گرفتاری کچھ عرصہ قبل ہوئی تھی اور گرفتاری کے وقت ان کی اہلیہ امید سے تھیں۔ (انہوں نے اپنے بیٹے کو پہلے بار 14 جنوری 2022 کو گلے لگایا۔)

اس کیس کے دوران ہی ملزمان کے خاندانوں کو مخالفانہ حالات کی بناء پر ہجرت کرنا پڑی اور تاحال یہ خاندان واپس اپنے گھروں میں نہیں آ سکے۔

مکرم غلام احمد صاحب کی گرفتاری کے وقت ان کے تین بچوں کی عمریں 8 سے 12 سال تھیں اور یہ تینوں بچے ذہنی اور جسمانی طور پر معذور تھے۔ اس خاندان کو بھی اپنے عزیز واقارب اور گاؤں چھوڑ کر جانا پڑا اور مکرم غلام احمد صاحب کی اہلیہ صاحبہ نے یہ انتہائی مشکل اور آزمائش کا وقت، بڑے حوصلے، بہادری اور بغیر کسی شکوہ کے، بڑے صبر کے ساتھ گزارا جو واقعی قابل ستائش ہے۔ 8 دسمبر 2021ء کو ہائی کورٹ کے دور کئی بیچنے 295 C- ثابت نہ ہونے اور 295 A- کے تحت 10 سال سزا سنائی۔

مذکورہ عرصہ اسیری کے دوران حکومت کی طرف سے قومی تہواروں اور قومی دنوں کے موقع پر ملنے والی رعایتوں کو شمار کر کے 14 جنوری 2022ء کو ان تینوں اسیران کی ساہیوال جیل سے رہائی عمل میں آئی۔ تاہم ناکردہ گناہوں کی سزا کاٹنے کے باوجود تاحال یہ خاندان اپنے گھروں میں واپس آباد نہیں ہو سکے اور ہجرت پر مجبور ہیں۔

اب میں واپس فون پر ہونے والی اس گفتگو پر آتا ہوں جس کا میں نے آغاز میں ذکر کیا تھا۔

جب میں نے اپنے عزیز کو فون کیا تو وہ ان اسیرانِ راہِ مولا کے ساتھ ہی تھے جن کی ابھی رہائی ہوئی تھی۔ خاکسار کو ان اسیرانِ راہِ مولا سے باری باری تفصیل سے بات کرنے کا اعزاز حاصل ہوا اور ان سے جو گفتگو ہوئی اس کا خلاصہ کچھ یوں ہے کہ ان احباب کا ایمان پہلے سے کہیں مضبوط ہو چکا ہے اور خلافت سے ایسا تعلق پیدا ہو چکا ہے جس کا تصور عام آدمی تو بُجا عام احمدی کے بھی مشکل ہے۔ اُن کا ہر فقرہ اس بات سے شروع ہوتا تھا کہ خلیفہ وقت کی دُعاؤں سے۔۔۔ خلیفہ وقت کے ارشاد کے مطابق۔۔۔ خلیفہ وقت جیسا حکم فرمائیں گے۔۔۔ اس کے بعد وہ ان تمام احبابِ جماعت کے شکر گزار تھے جنہوں نے اس مشکل وقت میں ان کا اور ان کے اہل خانہ کا خیال رکھا۔

خاکسار نے ان سب احباب کا شکریہ ادا کیا کہ یہ ”آپ کی اور آپ جیسے دوسرے اسیرانِ راہِ مولا اور شہدائے قربانیاں ہی ہیں جن کی وجہ ہمارے جیسے بے شمار لوگ ترقی یافتہ ممالک میں دینی آزادی اور دُنیاوی ترقیات سے فیضیاب ہو رہے ہیں۔ اور اس کی مثال اُسی طرح ہے جیسے ایک بیج زمین کے اندر بویا جاتا ہے اور اس سے ایک اعلیٰ پھلدار درخت اُگتا ہے جس کے لذت آمیز پھلوں سے دوسرے لوگ لطف اندوز ہوتے ہیں۔ مگر اس

میں حقیقی قربانی اس بیچ کی ہوتی ہے جو بظاہر زمین میں دفن ہو کر اپنی حیثیت کھو بیٹھتا ہے مگر حقیقت میں تمام شیریں پھلوں کا منبع ہوتا ہے۔ ہمیں اتنی اچھی زندگی دینے کے لئے میں آپ لوگوں کا شکریہ ادا کرتا ہوں۔“

میری اس بات پر بھی ان احباب کا جواب یہی تھا کہ ہماری قربانیاں اس معیار کی نہیں ہیں، بلکہ آپ پر یہ سب فضل خلیفۃ المسیح ایده اللہ تعالیٰ بنصرہ العزیز کی دُعاؤں کا نتیجہ ہے۔ بس آپ دُعا کریں کہ ہم ثابت قدم رہیں۔ ہم جب سزائے موت کا انتظار کر رہے تھے اس وقت بھی نہ گھبرائے تھے نہ ڈرے تھے کیونکہ حضورِ انور کی دُعا میں ہمارے ساتھ تھیں۔ نہ اب ہمیں کوئی پریشانی ہے کیونکہ حضورِ انور کی دُعا میں اب بھی ہمارے ساتھ ہیں۔ بیرونِ ملک رہنے والے احباب سے یہی درخواست دُعا ہے کہ اللہ تعالیٰ ہمیں ہر قسم کی قربانی کی توفیق عطاء فرمائے اور ہمیشہ ثابت قدم رکھے۔

